

اسلام میں قانون سازی کے بنیادی اصول

محمد یوسف گوراہ

قرآن نے احکام خداوندی سے انحراف کرنے والے لوگوں کو مغضوب اور گمراہ قرار دیا ہے :

”غیرالمغضوب عليهم ولا الضالین“ (۱: ۷)۔ اور اس کے حسب ذیل دو سبب بیان کئے ہیں :

۱ - انہوں نے دین کے بنیادی اور غیر متبدل اصولوں کی بنیاد پر مختلف اوقات میں مختلف حالات کا سامنا کرنے کے لئے جو وقتی قوانین بنائے تھے، کچھ وقت گذرنے کے بعد انہیں خود بنیادی اور غیر متبدل اصولوں کے برابر قرار دے دیا : فویل للذین یکتبون الکتب بایدیہم۔ ثم یقولون هذا من عند الله لیشتروا به ثمناً قليلاً فویل لهم مَا كتبت ایدیہم و ویل لهم مَا یکسبون (۲: ۹۷)

”افسوس ان لوگوں پر اپنے ہاتھ سے (احکام شرع کی) کتابیں لکھتے ہیں پھر (لوگوں سے) کہتے ہیں یہ اللہ کی طرف سے ہے (اور یہ سب کچھ اس لئے کرتے ہیں) تاکہ اس کے بدلتے میں ایک حیرتی قیمت (دنیوی فائلہ کی) حاصل کر لیں پس افسوس اس پر جو کچھ ان کے ہاتھ لکھتے ہیں اور افسوس اس پر جو کچھ وہ اس ذریعے سے کماتے ہیں۔“

۲ - جن اشخاص نے دین کے بنیادی اصولوں کو ایک خاص وقت کے معاشری، معاشری اور سیاسی حالات کے مطابق قوانین و احکام کی شکل میں ڈھالنے کا کام انجام دیا تھا انہیں انبیاء و رسول سے بھی بڑھا کر ”رب الارباب“ کا درجہ دے دیا۔ اخذدوا احبارهم و رہبانهم ارباباً من دون الله (۳۱: ۹) ”(یہودیوں اور عیسائیوں نے) اللہ کو چھوڑ کر اپنے علماء اور مشائخ کو پروردگار بنا لیا“۔

قرآن نے بتایا کہ اس پورے عمل کے ساتھ یہودی اخبار اور عیسائی رہبان کا ذاتی مفاد وابستہ تھا۔ اور انہوں نے یہ پورا چکر صرف اپنے مفاد کے تحفظ کے لئے چلایا تھا۔ مسلمانوں کو اس روشن سے متباہ کرنے کوئی کہا:

یا ایہا الذين آمنوا ان کثیراً من الاخبار و الرهبان لیا کلون اموال الناس بالباطل و یصدون عن سبیل الله (۹ : ۳۲) ”اے ایمان والو (یہودیوں اور عیسائیوں کے) علماء اور مشائخ میں ایک بڑی تعداد ایسے لوگوں کی ہے جو لوگوں کا مال ناحق نا روا کھاتے ہیں اور الله کی راہ سے انہیں روکتے ہیں“ الله کی راہ سے روکنے کا ایک مطلب یہ ہے کہ وہ ایک وقت کے لئے بنائے گئے قوانین کو ابدی قوانین قرار دیتے ہیں اور جب حالات میں تبدیلی کے باعث وہ قوانین اپنی عملی افادیت کھو بیٹھتے ہیں تب بھی یہ لوگ انسانوں کو ترقی و عروج کے دوسرا سے قوانین پر چلتے کی بجائے روک کر اور گھیر گھیر کر انہیں فرسودہ قوانین کی طرف لانے کی کوشش کرتے ہیں ۔

یہودیوں نے دین کو محض قانون بنا دیا تھا ۔ اور عیسائیوں نے اسے محض اخلاق کی شکل دے دی تھی ۔ یہود و نصاریٰ کی مثال دے کر الله تعالیٰ نے مسلمانوں کو اس بات سے متتبہ کیا کہ اقوام پر اس وقت زوال آتا ہے جب وہ وقتی قوانین کو ابدی اصولوں کا مقام دے دیتی ہیں اصولوں کو قوانین کی شکل میں ڈھانے والے اشخاص کو ”رب الارباب“ کے درجے پر لا بٹھاتی ہیں ۔ اسلام نے غیر متبدل اصولوں اور ان پر بننے والے ہر زمانے کے لئے مختلف قوانین کے درمیان واضح فرق کیا ہے اور انہیں الگ الگ رکھنے کے لئے بین هدایات دی ہیں ۔ ساتھ ہی ساتھ اصول اور اشخاص میں تمیز کی ہے اور حکم دیا ہے کہ اشخاص خواہ کتنے ہی بڑے کیوں نہ ہوں اشخاص ہی رہتے ہیں ۔ وہ اصولوں کی جگہ نہیں لے سکتے ۔

اسلام میں غیر متبدل ، دائمی اور ابدی صرف ”الدین“ ہے جسے ثبات حاصل ہے ، جو لازوال ہے اور جو زیان و مکان کی قیود سے بالا ہے ۔ اسی دین کو نوح ، ابراہیم ، موسیٰ ، عیسیٰ علیہم السلام پیش کرتے رہے ہیں ۔ ”شرع لكم من الدين ما وصي به نوحًا والذى أوحينا اليك وما وصينا به ابراہیم و موسیٰ و عیسیٰ ان اقیموا الدين ولا تترقبوا فيه“ (۱۳ : ۳۲) الله تعالیٰ نے تم لوگوں کے لئے وہی دین مقرر کیا جس کا اس نے نوح کو حکم دیا تھا اور جس کو ہم نے (اے رسول) تیرے پاس وحی کے ذریعہ سے بھیجا ہے اور جس کا ہم نے

ابراهیم ، موسیٰ اور عیسیٰ کو حکم دیا تھا یہ کہ اسی دین کو قائم رکھو اور ترقہ نہ ڈالو۔ اور یہی دین نبی آخر الزمان کا دین ہے ”ان الدین عند الله الاسلام“ (۱۹:۳) ” بلاشبہ دین اللہ کے نزدیک صرف اسلام ہے ”۔ اور اسی دین کی اللہ تعالیٰ نے تکمیل فرمائی ہے ”اليوم أكملت لكم دينكم“ (۵:۳) ”آج تمہارے دین کو تمہارے لئے میں نے کامل کر دیا“ اور اسی غیر متبدل دین کے تحفظ و نفاذ کے لئے جہاد و قتال کا حکم ہوا ہے ”وقاتلوهم حتى لا تكون فتنة و يكون الدين كله لله“ (۸:۲۰) ”اور تم ان (کفار عرب) سے اس حد تک لڑو کہ فتنہ نہ رہے اور اللہ ہی کا دین رہ جائے“ ۔

اسلام میں ”الدین“ کے علاوہ ہر چیز وقتی اور متبدل ہے ۔ معاشرت ، معيشت اور سیاست ہر زبانے میں بدلتی ہے ۔ جو چیز زبان و مکان کی قیود سے بالا نہ ہو ، وقتی ہوتی ہے ۔ اس میں تغیر ناگزیر ہے ۔ غیر متبدل اور متبدل یا ابدی اور وقتی کا فرق یہان کرنا سابقہ اقوام کے تجربے کی نسبت سے اسلام کی نظر میں بھی حد اہم تھا ۔ رسول اکرم ﷺ نے اس سلسلے میں اہم اقدامات فرمائے ۔ ویسے تو آپ کی پوری زندگی ہی ”الدین“ کو خرافات سے الگ کرنے میں بسرا ہوئی ۔ ”و يضع عنهم أصرهم و الاغلال التي كانت عليهم“ (۱۵۷:۷) ”اور وہ (رسول ﷺ) لوگوں پر جو بوجہ اور طوق تھے اتارتا ہے“ ۔ لیکن آپ کی حیات طبیہ کے چند واقعات بڑے ہی اہم ہیں ۔

آنحضرت صلعم مکے جیسے تجارتی شہر سے مدینے جیسے زرعی شہر میں تشریف لائے آپ کو زراعت و باğıبانی کا تجربہ نہ تھا ۔ ایک دفعہ آپ نے دیکھا کہ کچھ لوگ مذکور کا مؤنث کھجور میں پیوند لگا رہے تھے ۔ آپ نے فرمایا کہ میرے خیال میں اس کا کچھ فائدہ نہیں ۔ اگر تم ایسا نہ کرو تو بہتر ہے ۔ انہوں نے پیوند لگانا چھوڑ دیا نتیجہ ۔ کھجوریں کم یا گھٹیا پیدا ہوئیں ۔ جب آپ ﷺ کو اس کی اطلاع پہنچی تو آپ ﷺ نے فرمایا : میں بھی تو ایک انسان ہوں ۔ جب میں تمہیں تمہارے دین کے بارے میں کوئی حکم دون تو تم اسے ضرور اپناؤ اور جب میں اپنی ذاتی رائے سے کسی کام کا حکم دون تو یاد رکھو میں بھی ایک انسان ہوں ۔ آپ نے یہ بھی فرمایا اگر ان لوگوں کو پیوند لگانے سے فائدہ ہوتا ہے ، تو انہیں ایسا کرتے رہنا چاہئے ، کیونکہ جب میں اپنی ذاتی رائے

کا اظہار کرتا ہوں ، تو میری ذاتی رائے ہر مجھے مت پکڑو ۔ لیکن جب میں اللہ کی طرف سے کوئی بیان دوں تو اسے اپنانا تم ہر فرض ہے ۔ کیونکہ میں اللہ سے کوئی ایسی بات ہرگز منسوب نہیں کروں گا جو جھوٹ ہو ۔ دوسری روایت میں ہے کہ فصل پکنے پر آپ نے ایک جگہ ردی کھجوریں دیکھوئیں اور پوچھا تمہاری کھجوروں کو کیا ہوا ۔ انہوں نے جواباً عرض کیا حضور " آپ ہی نے تو ایسا کہا تھا ۔ آپ نے فرمایا ۔ اتم اعلم با مر دنیا کم " دنیوی امور کو تم لوگ مجھ سے بہتر جانتے ہو ۔ این ماجہ میں ہے کہ دنیوی معاملات خود طے کر لو ۔

ہم نے اس واقعہ کو اس لئے تفصیل سے بیان کیا تاکہ اسلامی نقطہ نظر سے غیر متبدل اور متبدل کا فرق وضاحت سے بیان کیا جا سکے ۔ حضور تجارتی شہر میں رہنے کی وجہ سے کاروباری ذرائع سے واقف تھے ، لیکن زرعی قوانین سے آشنا نہ تھے ، حالانکہ تجارت و زراعت دونوں کا تعلق معاش سے تھا ۔ اس سے معلوم ہوا کہ وہ تفصیلی قوانین جن کا تعلق معيشت سے ہو متبدل ہیں ۔

اس واقعہ میں دوسرا نقطہ یہ ہے کہ حضور صلیع کو " جواسِ الکلم " یعنی مختصر اور جامع کلمات عطا کئے گئے تھے ، اس لئے بظاہر اگر چہ آپ زراعت کے ایک نقطے پر بات کر رہے تھے ، لیکن در حقیقت آپ ایسے اصولوں کی نشاندہی فرمایا رہے تھے جن کا تعلق زندگی کے ہر شعبے سے تھا ۔ مثلاً جب آپ کو اطلاع پہنچی کہ کھجوریں گھٹیا پیدا ہوئی ہیں تو آپ نے فرمایا ۔ " ان کان ینفعهم ذلك فليصنعموه " اگر (پیوند کاری سے) ان کو فائدہ پہنچتا تھا تو انہیں ایسا کرنے رہنا چاہئے ۔ اس سے معلوم ہوا کہ یہ اصول کہ جس چیز میں فائدہ ہو اسے کرنے رہنا چاہئے صرف زراعت کے لیے مخصوص نہیں بلکہ انسان کی پوری زندگی کو معیط ہے ۔

تیسرا نکتہ یہ ہے کہ آپ نے جس بات کو مختلف پیرایہ بیان میں بار بار دوہرایا وہ یہ ہے کہ آپ نبی کے علاوہ انسان بھی تھے ۔ اس لئے جب آپ نبی کی حیثیت سے حکم دین تو اس پر سوائے عمل کے چارہ نہیں لیکن جب آپ بعیشت انسان کوئی حکم دین تو ایسی صورت میں متعلقہ فرد یا جماعت یا قوم کو اپنے فن ، پیشے اور تجربے کی روشنی میں اس کا جائزہ لینا چاہئے ۔ اگر ایسا محسوس

ہو کہ آپ کی بات ان کے علم و هنر سے مطابقت نہیں رکھتی، تو انہیں اختیار ہے کہ وہ اپنے رواج پر قائم رہیں۔ اس واقعہ میں آپ نے اس بات کو تین مختلف طریقوں سے بیان فرمایا ہے۔

”فانی انما ظنت ظنا فلا تواخذنون بالظن“ میر نے اپنی ذاتی رائے کا اظہار کیا تھا میری ذاتی رائے پر مجھے مت پکڑو۔ ”انما انما بشر اذا امر تکم بشی من دینکم فخدنو به و اذا امر تکم بشی من رأی فانما انا بشر“ میں بھی ایک انسان ہی ہو۔ جب میں تمہیں ”الدین“ کا حکم دوں تو تم پر لازم ہے کہ اسے اپناو اور جب میں اپنی ذاتی رائے سے کسی بات کا اظہار کروں تو میں بھی انسان ہوں۔ اور سب سے آخر میں یہ کہ ”انتم اعلم با مر دنیا کم“۔ تم اپنے دنیوی امور کے بارے میں بہتر جانتے ہو۔

امام مسلم نے یہ حدیث اپنی کتاب صحیح مسلم کی کتاب الفضائل میں بیان کر کے یہ ثابت کر دیا کہ حضور صلی اللہ علیہ وسلم کی سب سے بڑی فضیلت یہی تھی کہ آپ نے ہمیشہ منصب رسالت اور ذاتی رائے کو الگ الگ رکھا اور جہاں بھی ان دونوں میں اشتباہ کا احتمال ہوا اسے واضح الفاظ میں بیان کر دیا۔ امام نووی نے اس حدیث کی شرح میں لکھا ہے کہ ”الدین“ اور ”امور معاش“ الگ الگ ہیں۔ دینی امور کو اپنائی بغیر چارہ نہیں لیکن دنیوی امور میں انسان کی فلاح و بہبود اور قومی ترقی و عروج کے لئے ہر وقت اجتہاد کرتے رہنا یہ حضرتی ہے۔ اس واقعہ میں منصب رسالت اور ذاتی رائے کی جو وضاحت حضور نے فرمائی وہ دراصل قرآن حکیم کی اس آیت کی تفسیر تھی ”قل انما انما بشر مثلکم یو حی الی“ (۱۱: ۱۸) آپ کمہدیجیش کہ میں تم ہی جیسا بشر ہوں (البته) مجھے پر وحی ہوتی ہے۔ غیر متبدل اور متبدل کو تحریری آئین میں جسے سور کائنات نے مهاجرین، انصار اور یہود کی باہمی مشورت سے تیار کیا تھا اور جسے ”میثاق مدینہ“ بھی کہا جاتا ہے، بڑی وضاحت سے بیان کیا گیا ہے۔ اس معاهدہ میں شریک تمام قبائل کو یہ اجازت دی گئی کہ وہ اپنے قبل از اسلام رواج پر عمل کرتے رہیں، اس لئے کہ ہر قبیلے کا اپنا رواج تھا اور اس رواج کا تعلق ”الدین“ سے نہ تھا، چنانچہ میثاق میں شریک ہر قبیلے کا نام لے لے کر مخاطب کیا اور انہیں بتایا کہ وہ اپنے رواج پر قائم رہیں۔ ”المهاجرون من قریش على ربعتهم“

و بنو عوف علی ریعتہم و بنو العارث علی ریعتہم و بنو ساعدة علی ریعتہم
..... ” (یعنی ہر قبیلہ اپنے طور طریقوں کے مطابق رہے گا) -

مندرجہ بالا بحث سے ہم اس نتیجے پر پہنچے کہ اسلام میں غیر متبدل اور متبدل ، ابدی اور وقتی قوانین کھول کر بیان کر دیئے گئے ہیں - غیر متبدل اصول ”الدین“ کی شکل میں پیش کئے گئے ہیں جن میں کسی قسم کے رد و بدل اور ترمیم و اضافے کی گنجائش نہیں اور جو زبان و مکان کی قید سے بالا ہیں - متبدل امور ان معاملات پر مشتمل ہیں جو زمان و مکان کے تغیر سے بدلتے رہتے ہیں جن میں ترمیم و اضافے کی ہر وقت گنجائش رہتی ہے - اس اعتبار سے معاشرت ، معیشت اور سیاست کے بیشتر امور و معاملات متبدل ہیں مختلف اوقات اور مقامات میں متبدل حالات کو غیر متبدل ”الدین“ کے مطابق ڈھانٹی کی ضرورت پیش آتی رہتی ہے اور اس طرح لازوال اصول ”الدین“ ایک وقت کے حالات کی رہنمائی کرنے کے لئے مختلف قوانین کی شکل اختیار کر لیتی ہیں - چنانچہ دائمی اور ابدی اصولوں کی رہنمائی میں مختلف حالات کے مطابق قوانین کے سلسل ڈھانچے بتتے چلے جاتے ہیں - لیکن ایک وقت کے حالات کے مطابق قانون کا جو ڈھانچہ تیار ہوتا ہے وہ اسی وقت تک کارآمد اور مؤثر رہتا ہے جب تک حالات اپنی شکل میں موجود رہتے ہیں کیونکہ تاریخ کا ایک واقعہ بعینہ کبھی دوبارہ رونما نہیں ہوتا - اسلام ایک عالمگیر دین ہے اس لئے اس کے لازوال و ابدی اور غیر متبدل اصولوں میں ہر وقت اور ہر زبانے کے حالات کے مطابق بہتر سے بہتر قوانین دینے کی صلاحیت موجود ہے ہم دین اسلام کے غیر متبدل اصولوں سے مختلف حالات کے مطابق خوب سے خوب تر قوانین وضع کرنے کو اسلام میں قانون سازی کا نام دین گے -

قانون سازی کا اختیار

اب سوال پیدا ہوتا ہے کہ انسانی زندگی کے ہر شعبہ کو متاثر کرنے والے قانون سازی کے انتہائی اہم عمل کا اختیار کسیے حاصل ہے ؟ اور کسی مسلمان ملک میں کون اس کی اہلیت رکھتا ہے کہ وہ پوری قوم کے مجموعی مسائل کا احاطہ کر کے ”الدین“ سے غیر متبدل اصولوں کی روشنی میں اپنے حالات کے

مطابق میزون تین قوانین وضع کرے۔ قرآنی تعلیمات اور اسوہ رسول کی روشنی میں ان سوالات کا جواب یہ ہے کہ اسلام میں قانون سازی کا اختیار پوری مسلمان قوم کو حاصل ہے۔ سب مسلمان مل کر ہی اپنے تمام مسائل کا پوری طرح احاطہ کر سکتے ہیں اور وہی کامیابی کے ساتھ ”الدین“ سے اپنے لئے میزون تین قوانین بنانے کی اہلیت رکھتے ہیں۔ اب ہم قرآن و سنت کی روشنی میں اس بیان کی تصدیق پیش کرتے ہیں۔ پوری امت مسلمہ میں سے انفرادی طور پر اگر یہ اختیار کسی کو حاصل ہو سکتا تھا تو اس کے سزاوار صرف حضرت محمد رسول اللہ صلی اللہ علیہ وسلم ہو سکتے تھے۔ لیکن قرآن کی صریح ہدایت کے مطابق آپ کو اس بات کا پابند کر دیا گیا کہ آپ تمام دنیوی امور میں مسلمانوں کو مشاورت میں شریک کریں: ”شاورہم فی الامر“ (۳: ۱۰۸) یعنی (دنیاوی) امور میں ان سے مشورہ کیا کرو۔ اس حکم میں تین باتیں غور طلب ہیں:

- (۱) ”شاورہم“ میں ضمیر ”هم“ سے مسلمانوں کا کوئی خاص طبقہ مراد نہیں۔ بلکہ یہ ضمیر آپ کے عہد کے تمام مسلمانوں پر محیط ہے۔
- (۲) ”الامر“ زندگی کے کسی ایک شعبہ سے متعلق نہیں بلکہ یہ دنیوی امور کے تمام شعبوں پر محیط ہے۔

(۳) یہ حکم خود ذات رسول مقبول کو ہو رہا تھا جن پر شب و روز و حن کا نزول ہو رہا تھا۔ اس کا مطلب یہ ہوا کہ خود سید المرسلین اور افضل البشر بعکم خداوندی (دنیاوی امور میں) امت سے مشاورت کے پابند تھے۔ قرآن حکیم کے اس صریح حکم سے علوم ہوا کہ قانون سازی کا اختیار مجموعی طور پر تمام مسلمانوں کو حاصل ہے۔

قرآن نے ایک دوسرے حکم میں اس کی سزايد وضاحت کی ہے ”واسرہم شوری یینہم“ (۳۸: ۳۲) یعنی مسلمانوں کے تمام معاملات باہمی مشورے سے طے پاتے ہیں۔ امر سے مراد تمام ملکی و ملی معاملات ہیں۔ اور شوری سے مراد حل طلب مستلزم پر تمام مسلمانوں کی آپس میں مشورت۔ اس آیت میں ”هم“ کی ضمیر بطور تاکید دو دفعہ آئی ہے۔ ”اسرہم“ اور ”یینہم“ دونوں جگہ اس سے مراد کسی ایک وقت اور مقام کے تمام مسلمان ہیں۔ کوئی خاص مراعات یا اتنے طبقہ یا خاندان یا گروہ یا فرد ہرگز اس کا مخاطب نہیں ہو سکتا۔

تیسرا آیت میں یہ حکم یوں بیان ہوا۔ و اطیعوا اللہ و اطیعوا الرسول و اولی الامر منکم (۲۸) اللہ اور رسول کی اطاعت کرو اور ان کی جنہیں تم نے کاوبویار حکومت سونپ رکھا ہو۔ اس آیت میں ”منکم“ سے مراد مسلمان قوم میں سے ایسے افراد ہیں جن پر پوری قوم کو اعتماد ہو اور وہ اس وقت تک حکومت میں رہیں جب تک کہ قوم کا اعتماد ان پر قائم رہے۔ ایک اور آیت میں یہ حکم ”منہم“ کے الفاظ میں دھرا گیا ”اولی الامر منہم“ ان چاروں آیتوں کو ایک ساتھ رکھ کر پڑھا جائے تو معلوم ہو گا کہ ”ہم“ اور ”کم“ میں جمع قدر مشترک ہے۔ اور قانون سازی کے اختیار کے نقطہ نظر سے یہی قدر بنیادی ہے۔ اور یہ امر بدیہی ہے کہ ان ضمیروں سے مراد پوری مسلمان قوم ہے۔ لہذا اسلام میں قانون سازی کا حق و اختیار پوری مسلمان قوم کو حاصل ہے۔

اب ایک دوسرا سوال یہ ہے کہ کیا پوری قوم کا ہر فرد اس میں براہ راست حصہ لے ؟ یا کسی نمائندہ مجلس قانون ساز کے ذریعے اپنے اس اختیار کو استعمال کرے ؟ قرآنی تعلیمات اور اسوہ رسول صلعم سے اول الذکر طریقے کی تائید ہوتی ہے۔ اور اگر حالات اس کے لئے سازگار نہ ہوں تو کسی ایسے نمائندہ قانون ساز ادارے کی مدد لی جا سکتی ہے، جو پوری قوم کی صحیح نمائندگی کی ضمانت دے۔

عہد رسالت اور عہد خلافت راشدہ کے ابتدائی ایام میں (مدینہ کے) سب مسلمان قانون سازی میں براہ راست حصہ لیتے تھے۔ طبری کی روایت کے مطابق جب بھی کوئی مسئلہ درپیش ہوتا تو ”الصلة جامعہ“ کی ندا پر مدینہ کے سب لوگ مسجد نبوی میں جمع ہو جاتے اور حل طلب مسئلہ پر بحث میں شرکت کرتے۔ اس روایت کے مطابق حضرت عمر کے عہد تک سب لوگ اسی طرح جمع ہوتے رہے۔ عہد رسالت میں ابھی یہ شمار واقعات ملتے ہیں جن سے یہ پتہ چلتا ہے کہ ہر صحابی کو یہ آزادی تھی کہ وہ جب چاہتا انفرادی یا اجتماعی طور پر آپؐ کے سامنے اپنی رائے کا اظہار کرتا۔ بلکہ اکثر ایسا ہوتا کہ جب کبھی آپؐ کوئی حکم دیتے تو صحابی یوچھتے: کیا یہ دینی امر ہے جس پر ہمیں ہر صورت عمل کرنا ہے یا یہ آپ کی ذاتی رائے ہے جس پر بحث کی ہمیں آزادی حاصل ہے؟ جب آپ وضاحت فرماتے کہ یہ دینی امر نہیں تو صحابی اس پر آپ سے

بحث کرتے۔ تاریخ میں ایسے کئی واقعات درج ہیں جن سے پتہ چلتا ہے کہ آپ نے بحث کے دوران اپنی تجویز واپس لے لی۔

مثلاً جنگ احمد سے پہلے میدان جنگ کے انتخاب کا مسئلہ درپیش تھا آپ کی رائی تھی کہ جنگ شہر میں قلعہ بند ہو کر لڑی جائیں لیکن صحابہ کی اکثریت کی رائی کھلے میدان میں لڑنے کے حق میں تھی۔ آپ نے محض اکثریت کی رائی کے احترام کے طور پر احمد کے میدان میں جنگ کرنے کا فیصلہ کیا۔ جنگ خندق کے دوران آپ کی تجویز تھی کہ کھجوروں کی پیداوار کا ایک تھائی حصہ بنو غطفان کو دے کر انہیں لشکر قربش سے کاٹ لیا جائے لیکن انصار مدینہ نے آپ سے پوچھا: کیا یہ کوئی دینی امر ہے کہ ہم اس میں بول نہیں سکتے؟ یا یہ آپ کی اپنی رائی ہے؟ آپ نے فرمایا یہ میری ذاتی رائی ہے اس پر انہوں نے کہا کہ ہم نے اس وقت بھی ان لوگوں کو ایک کھجور نہیں دی تھی جب ہم شرک تھے۔ تو کیا اب ہمیں یہ گوارا ہے کہ توحید کے ماننے کے بعد ان لوگوں کو اپنی پیداوار کا ایک تھائی حصہ دے دیں۔ آپ نے اپنی تجویز واپس لے لی اور صحابہ کے مشورے پر عمل فرمایا۔ مدینہ پہنچ کر مسلمانوں کو نماز کے لئے جمع کرنے کے کسی طریقہ کے بارے میں مشورہ ہوا مدینے میں اکثر لوگوں نے مختلف مشورے دئے۔ آخر ایک صحابی کے مشورہ پر اذان کا طریقہ رائج ہو گیا۔

ان چند واقعات سے یہ بات واضح ہو گئی ہوگی۔ کہ عہد رسالت میں سب مسلمان اپنے حق قانون سازی کو براہ راست استعمال کرتے تھے یہ ضرور ہے کہ بعض دقیق مسائل کے حل کے لئے آنحضرت صلعم جماعت صحابہ میں سے بعض زیرک، معاملہ فهم اور زیادہ سمجھدار صحابہ سے بطور خاص مشورہ فرماتے لیکن یہ خصوصی مجلس مشاورت کسی خاندانی، موروثی اور پیدائشی حق کی بنا پر نہیں تھی بلکہ اس کا معیار تھا ”ان اکریسم عنده اللہ اتقاکم“ یعنی تم میں سب سے زیادہ معزز وہ ہے جو تم میں سب سے زیادہ متقدم ہے۔ مدینے سے باہر جن قبائل نے اسلام قبول کیا وہاں بھی قبیلے کے ہر فرد کو براہ راست حق قانون سازی حاصل تھا۔ اس ضمن میں یہ وضاحت کر دی جائیں کہ جیسا کہ اوپر بیان ہوا حضور نے ہر قبیلے کے قبل ازاسلام رواج کو بعض اسلامی

ترجمیحات کے ساتھ جاری رہنے کی اجازت دے رکھی تھی۔ اس لئے ہر قبیلہ اسلامی تعلیمات کی روشنی میں شیخ قبیلہ کی سرکردگی میں اپنے روزمرہ کے معاملات کو طے کرتا رہتا تھا۔

عہد خلافت راشدہ کے ابتدائی ایام میں بھی تقریباً یہی طریقہ رائج رہا رسول اکرمؐ کی وفات کے بعد سب سے پہلا واقعہ خلیفہ کے انتخاب کا تھا۔ تاریخ عرب میں یہ واقعہ اپنی نوعیت کا پہلا واقعہ تھا۔ اب تک تمام قبائل اپنے اپنے قبیلہ کا سردار چنا کرتے تھے۔ پہلی دفعہ انہیں ایک ایسی امت کے لئے امیر منتخب کرنا پڑا جو تمام عرب قبائل پر مشتمل تھی۔ اس ضمن میں اس بات کی وضاحت ضروری ہے کہ مدینے سے باہر اکثر قبائل نے فتح مکہ کے بعد اسلام قبول کیا تھا بلکہ زیادہ صحیح بات قرآن کی زبان میں یہ ہے کہ انہوں نے محض اسلام کی بالادستی کو قبول کیا تھا۔ ایمان ان کے دلوں میں ابھی تک داخل نہیں ہوا تھا ”قال اللاءِ عَرَبٌ أَمْنَى لَمْ تُؤْمِنُوا وَلَكِنْ قَوْلُوا إِسْلَمُنَا وَلَمَا يَدْخُلُ الْإِيمَانَ فِي قُلُوبِكُمْ“ (۱۳: ۴۹) یعنی عرب کے گنواروں نے کہا کہ ہم ایمان لے آئے۔ (اے رسول) کہہ دے تم ایمان نہیں لائے بلکہ یوں کہو کہ ہم (مخالفت چھوڑ کر) مطیع ہو گئے۔ ابھی تک ایمان تمہارے دلوں میں داخل نہیں ہوا۔ اس اعتبار سے خلیفہ کے انتخاب میں صرف مدینے کے لوگ ہی شریک ہو سکتے تھے۔ چنانچہ سب انصار سیفیہ بنی ساعدہ میں جمع ہوئے۔ مهاجرین بھی وہاں پہنچ گئے۔ بعض مهاجرین معدوری کی بنا پر نہ جا سکے۔ بہر حال اطلاع سب کو پہنچ گئی تھی۔ اس طرح مدینے کی پوری آبادی نے اس انتخاب میں براہ راست حصہ لیا۔

حضرت ابویکر کے عہد میں جیش اسامہ اور مانعین زکوہ کے خلاف جہاد کے فیصلے سے یہ ثابت کرنے کی کوشش کی جا تھی کہ خلیفہ کو اتنا اختیار حاصل تھا کہ وہ شوریٰ کے مشورے کی پابندی نہ کرے۔ یہ بات حقائق سے مطابقت نہیں رکھتی، یہ درست ہے کہ ان دونوں موقعوں پر تعویز خلیفہ کی طرف سے ہوئی۔ لیکن یہ درست نہیں کہ مجلس شوریٰ کی اکثریت کی مخالفت کے باوجود ان پر عمل ہو گیا۔ حقیقت یہ ہے کہ خلیفہ کی تعویز پر زبردست بعث ہونی۔ موافق اور مخالف ہر قسم کے دلائل پیش ہوئے۔ یہ اتفاق ہے کہ خلیفہ

کی رائے صائب تھی۔ اس لئے اکثریت کو ان کا ساتھ دینا پڑا۔ مانعین زکوٰۃ کے خلاف جہاد پر جب بحث ختم ہوئی تو حضرت عمر نے جو اس رائے کے مخالف تھے اعتراض کیا کہ حضرت ابویکر کی رائے اعلیٰ تھی اور اللہ نے میرا سینہ بھی اس بات کے لئے کھول دیا جس پر حضرت ابویکر مصر ہوئے تھے۔ اس طرح جمع قرآن کے مسئلہ پر خلیفہ اس تجویز کے مخالف تھے لیکن بعد میں مخالف کے قوی دلائل کے سامنے اپنی تجویز واپس لے لی اور جمع قرآن کا حکم دے دیا۔ یہ چند مثالیں اس بات کے ثبوت کے لئے کافی ہیں کہ حضرت ابویکر خلیفہ اول کے عہد میں سب مسلمان اپنا حق قانون سازی برائے راست استعمال کرتے تھے۔

حضرت عمر کے عہد خلافت میں بھی قانون سازی کا یہ طریقہ اسی طرح جاری رہا۔ مسجد نبوی اس کا مرکز تھی۔ خلافت کے اطراف و اکناف سے آنے والے سوالیں برائے راست سب مسلمانوں کے سامنے پیش ہوتے تھے۔ اور ہر مسلمان کو رائے دینے کا حق حاصل تھا۔ عراق میں سواد کا علاقہ فتح ہوا تو مسلمانوں میں اس بات پر اختلاف پیدا ہو گیا کہ زرخیز زمین کا اتنا بڑا قطعہ مسلمانوں کی ذاتی ملکیت میں دے دیا جائے یا سب کی اجتماعی ملکیت میں رہے۔ عبدالرحمن بن عوف، زبیر بن عوام اور بلاں بن رباح اس موقف کے حامی تھے کہ زمین ذاتی ملکیت میں دے دی جائے کیونکہ اس زمین کے حقدار وہی ہیں جن کی تلواروں نے اسے فتح کیا ہے۔ امیر المؤمنین کے ساتھ دوسرے صحابہ کا نقطہ نظر یہ تھا کہ زمین اجتماعی ملکیت میں رکھ کر اس کی آمدی کو فوج اور اور باقی مسلمانوں کی فلاج پر خرچ کیا جائے۔ آپؐ کے مخالفین فتح خیبر پر حضورؐ کی مثال پیش کرتے کہ آپؐ نے مفتوحہ اراضی فاتحین میں تقسیم کر دی تھی۔ امیر المؤمنین کی نظر میں اب حالات بدل چکے تھے۔ اس وقت دوسرے اصحاب کے ساتھ مهاجرین کو مدینے کے نواح میں غیر منقولہ جائیداد دینا ضروری تھا جب کہ اب صورت حال بدل چکی تھی۔ یہ بحث ایک غرضہ تک جاری رہی۔ مدینے کی پوری آبادی اس میں شریک ہوئی۔ کبھی اجلاس عام ہوتا اور کبھی خاص۔ کبھی صرف مهاجرین کا اجلاس ہوتا کبھی صرف انصار کا، کبھی دونوں کا مشترک۔ غرض مشاورت کا کوئی ایسا معلوم طریقہ نہ تھا جس پر آپؐ نے عمل نہ کیا ہو۔ آخر کار زیردست بحث کے بعد قرآن حکیم کی ایک آیت کے مطابق یہ فیصلہ ہوا کہ ایک

وقت کے مسلمانوں کے ذرائع آئندی میں جو اس وقت زیادہ تر زین کی صورت میں تھیں تھے صرف ان سب مسلمانوں کا حق ہوتا ہے جو اس عہد میں زندہ ہوں بلکہ بعد میں آنے والے مسلمان بھی برایر کے شریک ہوتے ہیں اور اسی صرف اسی صورت میں مسکن ہو سکتا ہے جب کہ ذرائع آئندی اجتماعی ملکیت میں ہوں۔ اس لئے سواد عراق کی زمینیں اجتماعی ملکیت میں لے لی گئیں۔

یہ واقعہ بھی حضرت عمر ہی کے عہد کا ہے کہ آپ نے خطبه جمعہ میں بڑے بڑے مسہر باندھنے کی مخالفت کرنا چاہی کہ ایک بڑھیا اللہ کر کھڑی ہو گئی اور کہنے لگی کہ یہ اختیار آپ کو کس نے دیا ہے جب کہ قرآن یہ کہتا ہے کہ اگر تم ان عورتوں میں سے کسی کو ڈھیروں سونا دے دو تو بھی اس میں سے کچھ واپس نہ لو (۲۰ : ۴) حضرت عمر نے بڑھیا کا شکریہ ادا کیا اور اس کی رائی کی تائید کی۔ اس سے ثابت ہوتا ہے کہ آپ کے دور میں مسلمان اپنے حق قانون سازی کو براہ راست استعمال کرتے تھے۔ یہ درست ہے کہ آپ نے خلافت کے دور دراز علاقوں سے آنے والے مسائل کے حل کے لئے بقول بلاذری کبار صحابہ کو بطور مشیر خاص مدینے میں پابند کر رکھا تھا جن کا کام یہ تھا کہ وہ مسلمانوں کے عام اجلاس کے بعد امیر المؤمنین کو ماہرانہ مشورے کے ذریعے مسئلہ کو قانونی شکل دینے میں مدد دین۔ اس طرح اگر آج کی اصطلاح میں مسجد نبوی کو قوبی اسی مسلمانوں کے اجتماع کو اجلاس عام اور خصوصی مشاورتی کونسل کو اجلاس خاص سے تشبیہ دی جائے تو شاید دور از قیاس نہ ہو۔

حضرت عثمان کے عہد میں عراق۔ ایران۔ شام۔ فلسطین۔ مصر وغیرہ مفتوحہ علاقوں کے بیشتر حصوں میں مکمل امن و امان قائم ہو چکا تھا۔ مفتوحہ اقوام کے باشندے اسلام بھی قبول کرنے لگے تھے۔ اب ایک طرف یہ لوگ قدیم اور اعلیٰ تہذیبیوں کے وارث تھے۔ اور دوسری طرف اسلامی تعلیمات میں اخوت و مساوات کی تعلیمات کی وجہ سے ان میں اقتدار میں شرکت کا احساس پیدا ہونا فطری امر تھا ان حالات میں اس بات کی ضرورت تھی کہ عربوں اور غیر عربوں کے تعلقات کا گہری نظر سے مطالعہ کیا جاتا دونوں کی نفسیات کے گہرے تعزیز کے بعد ایک جامع و مربوط طریق قانون سازی اختیار کیا جاتا۔ ایسے حالات میں کسی

با اختیار نمائندہ مجلس قانون ساز کے انتخاب کے لئے کسی ایسے طریقے پر عمل کیا جا سکتا ہے جس میں سب مسلمانوں کی نمائندگی کی ضمانت دی گئی ہو۔ لیکن ایسا نہ ہوسکا۔ مروءہ ایام کے ماتھ ساتھ غیر عربوں میں احساس محرومی پڑھتا گیا جس کی وجہ سے مرکز میں ضعف آنے لگا۔ پھر بعض واقعات ایسے رونما ہوئے جن کی وجہ سے خود عربوں میں خانہ جنگیوں کا ایک طویل سلسلہ شروع ہو گیا جو حضرت عثمان کی شہادت سے لے کر عبد اللہ بن زبیر کی شہادت تک جاری رہا۔ ۳۷ ه میں عبدالملک بن مروان کے بر سر اقتدار آنے تک حالات کا نقشہ بالکل بدل چکا تھا۔ ”الدین“ اور دنیوی امور میں جو توازن و توافق عہد رسالت سے عہد فاروق کے اختتام تک قائم تھا بالکل ختم ہو گیا۔ دنیوی امور دینی عنصر پر غالب آگئے۔ اور قانون سازی کا اختیار جو سب مسلمانوں کو براہ راست حاصل تھا بالواسطہ بھی باقی نہ رہا۔ ان حالات نے بعض مسلمانوں کو اپنی ذاتی حیثیت سے قانون سازی پر ابھارا۔ چنانچہ خلافت کے بڑے بڑے شہروں میں ”الدین“ کو حالات حاضرہ کا مقابلہ کرنے کے لئے مختلف قوانین کی صورت میں ڈھانے کا کام شروع ہوا، اس طرح عراق کے شہر کوفہ میں امام ابو حنیفہ، شام کے شہر دمشق میں امام اوزاعی، حجاز کے شہر مدینہ میں امام مالک، مصر میں لیث بن سعد و علی هذا القياس مختلف فقهاء کی سرکردگی میں قانون سازی کے مراکز قائم ہو گئے۔ ایک طرف خلفاء کاروبار خلافت چلانے کے لئے قانون سازی کرنے تھے اور دوسری طرف فقهاء ان مراکز میں اسی کام میں مشغول تھے۔ اس طرح پوری خلافت قانون سازی کے دھرمے نظام میں بٹ گئی۔

یہ فقهاء اپنی جگہ ایک دوسرے سے ربط و واسطہ رکھئے بغیر ”الدین“ کی روشنی میں معاشرت، میعت و سیاست کے پیش آمدہ معاملات کو قانونی شکل دینے لگے، جس کا نتیجہ یہ تکلا کہ پوری خلافت فقہی و قانونی اختلافات کا شکار ہو گئی۔ بنو عباس کے خلیفہ ابو جعفر المنصور کے شیٹ سکریٹری این المقع نے ان اختلافات کی شدت پر ایک جامع ریورٹ مرتب کی اور خلیفہ کو مشورہ دیا کہ وہ اس قانونی انتشار کی فضای میں ایک جامع قانون مرتب کریں۔ خلیفہ نے امام مالک کو اس کام کے لئے دعوت دی جنہوں نے موطا تیار کی جسے خلیفہ نے بہت پسند کیا اور پوری خلافت میں نافذ کرنا چاہا لیکن

امام مالک اس پر رضا مند نہ ہوئے۔ کیونکہ یہ کتاب صرف حجاز کے حالات کے پیش نظر مرتب کی گئی تھی۔ اس لئے آپ کے خیال میں یہ پوری خلافت کے سب صوبوں کے لئے موزوں نہ تھی کیونکہ ہر صوبے کے حالات ایک دوسرے سے مختلف تھے جو امام صاحب کے سامنے نہ تھے۔ بنو عباس نے حالات سے مجبور ہو کر قانون میں وحدت پیدا کرنے کی کوشش کی۔ لیکن اس کے لئے انہوں نے جو طریقہ اختیار کیا وہ اس کا متتحمل نہ تھا۔ کسی فرد کی آراء کو پوری خلافت کے ہر علاقوں پر منطبق نہیں کیا جاسکتا تھا، اس سے جہاں عباسی خلفاء کی کوتاه نظری کا پتہ چلتا ہے وہاں امام مالک کی بصیرت اور وسعت نظری کا اعتراف کرنا پڑتا ہے۔

صدر اسلام کے ان فقہاء کے وضع کردہ قوانین اپنے علاقوں کے حالات کے مطابق ایک دوسرے سے مختلف تھے۔ اس لئے یہ سوال پیدا ہونا فطری امر ہے۔ کہ ان مختلف مقامی قانونی ڈھانچوں کے اختلاف کی نوعیت کیا تھی؟ کیا ان کی بنیاد میں اختلاف تھا؟ یا بنیاد کے مشترک ہونے کے باوجود حالات کے اختلاف کی وجہ سے قانون میں اختلاف پیدا ہو گیا تھا؟ حقیقت یہ ہے کہ بنیاد کے مشترک ہونے کے باوجود حالات کے اختلاف کی وجہ سے قانون میں اختلاف پیدا ہو گیا تھا۔ یہی وجہ ہے کہ عراق کی فقہ شام کی فقہ سے مختلف تھی اور حجاز کی فقہ مصر کی فقہ سے مختلف تھی۔ اس جگہ یہ بات قابل غور ہے کہ اگر ایک ہی وقت میں مختلف علاقوں کے مختلف حالات کی بنا پر قوانین مختلف ہو سکتے ہیں تو کیا جب نہ وہ حالات رہیں نہ وہ مقتضیات، تو وہ قوانین اسی طرح مؤثر رہیں گے؟ جیسا کہ ہم نے اوپر دیکھا، ایسا ہونا محال ہے۔ سائر "الدین" کے کوئی قانون غیر متبدل نہیں۔ قرآن کی شہادت کے مطابق جو انسان غیر متبدل اصولوں کی بنیاد پر متبدل قوانین تیار کرتے ہیں اور بعد میں ان قوانین کو عنی "دین" قرار دیتے ہیں "مغضوب" ہوتے ہیں۔

لیکن چونکہ اسلام آخری اور مکمل دین ہے اس لئے غصب و ضلال سے بچنے کے لئے اس میں مختلف هدایات دے دی گئی ہیں اور سابقہ اقوام کی گمراہی کے اسباب بیان کر کے صراط مستقیم پر چلتے رہنے کے تمام اصول بتا دئیے گئے ہیں۔ اس لئے اگر کچھ لوگ گمراہ بھی ہو جائیں تو ان ابدی اصولوں کی

موجودگی میں کچھ لوگ ضرور راہ حق پر رہیں گے۔ ہم پر لازم ہے کہ تعمیر نو کے اس دور میں ہم ”الدین“ کو اپنا رہنمایا تسلیم کریں اور اس کی راہنمائی اور روشنی میں اپنے حالات حاضرہ کا جائزہ لیں اور زبردست اجتہادی قوت کے ذریعے ”الدین“ کے مطابق خوب سے خوب تر قوانین تلاش کریں۔ ضرورت صرف اجتہادی قوت کی ہے اجتہاد اقوام کی حیات ہے اور تقیید ان کی سوت۔

علامہ اقبال نے ایسے ہی موقع پر کہا تھا:-

کیش او تقیید و کاوش آذری ست	ندرت اندر مذہب او کافری است
تازگیها وهم و شک افزایدش	کہنہ و فرسودہ خوش میں آیدش
چشم او بر رفتہ از آیندہ کور	چون مجاور رزق او از خاک گور

اجتہاد کی تعریف میں اللہ تعالیٰ نے فرمایا ”والذین جاهدوا فینا لنھدینہم سبلنا“ (۶۹: ۶۹) یعنی جو لوگ راہ حق کی تلاش میں جد و جہد کرتے ہیں ہم انہیں بی شمار راہیں سمجھاتے ہیں اور یہ بھی فرمایا کہ ان بی شمار نئی نئی راہوں میں سے مسلمان اپنے لئے ان قوانین کا انتخاب کرتے ہیں جو ان کے حالات کے مطابق سب سے احسن ہوتے ہیں۔ ”الذین یستمعون القول فیتبعون احسنه“ (۱۸: ۳۹) جو لوگ باتوں کو (بغور) سنتے ہیں اور ان میں سے بہترین کی پیروی کرتے ہیں۔ اس کا مطلب ہے کہ اجتہاد زندہ اور متحرک اقوام کا شیوه حیات ہے اور تقیید عقلی، فکری اور ذہنی باہم جوہنے کی دلیل ہے۔ مسلمانوں میں یہ اجتہادی قوت ہی تھی جس کے ذریعے انہوں نے پہلے پورے جزیرہ عرب کی قدیم عقل و فکر کو ”الدین“ کے معیار پر پرکھ کر اس میں سے قابل عمل اور جاندار عناصر کو اپنے نظام کا حصہ بنا لیا اور فرسودہ قوانین و ضوابط کو مسل کر پہنچ دیا۔ اور بعد میں اسی اجتہادی قوت سے ابتدائی فتحاء نے اپنے اپنے علاقے کی قدیم تہذیبوں کا مجتہدانہ تجزیہ کیا۔ اور حمورابی سے لے کر رومی قوانین تک جو کچھ ان کے علاقوں میں موجود تھا اس کے مفید اجزاء کو فتح اسلامی میں سمو لیا۔ اور ناکارہ اور فرسودہ قوانین کے پلنڈے کو مسؤولین کی طبع آرمائی کے لئے چھوڑ دیا۔ اب وقت آگیا ہے کہ مسلمان پھر خدائی حکم: ”فاستبقوا الخیرات“ (۵: ۲۸) یعنی بہترین کاسوں میں ایک دوسرے سے سبقت لئے جانے کی کوشش کرو، کے تحت اچھی، اعلیٰ، موزون اور خوب سے خوب تر قوانین کی تلاش کریں اور ”الدین“ کو راہ نما بنا کر حالات حاضرہ کا حل ڈھونڈیں۔